



नेपाल राजपत्र

श्री ५ को सरकारद्वारा प्रकाशित

खण्ड ३८) काठमाडौं, माघ १७ गते २०४५ साल (संख्या ४१)

भाग ३

श्री ५ को सरकार

सञ्चार मन्त्रालयको सूचना

धनादेश (पहिलो संशोधन) नियमावली, २०४५

धनादेश नियमावली, २०३१ लाई संशोधन गर्न वाञ्छनीय भएकोले, हुलाक ऐन, २०१६ को दफा ३७ ले दिएको अधिकार प्रयोग गरी श्री ५ को सरकारले देहायका नियमहरू बनाएको छ ।

१. संक्षिप्त नाम र प्रारम्भ : (१) यो नियमहरूको नाम “धनादेश (पहिलो संशोधन) नियमावली, २०४५” रहेको छ ।

(२) यो नियमावली तुरुन्त प्रारम्भ हुनेछ ।

२. धनादेश नियमावली, २०३१ को नियम २ मा संशोधन : धनादेश नियमावली, २०३१ (यसपछि “मूल नियमावली” भनिएको) को नियम २ को खण्ड (ग) पछि देहायको खण्ड (घ) थपिएको छ :-

(घ) “कोष” भन्नाले धनादेश सञ्चालन कोष सम्झनुपर्छ ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

३. मूल नियमावलीको नियम २ पछि नियमहरू थप : मूल नियमावलीको नियम २ पछि देहायका नियम २ क, २ ख, २ ग र २ घ थपिएका छन् :-

२.क. धनादेश सञ्चालन कोषः (१) धनादेश भुक्तानी दिने प्रयोजनको लागि धनादेश सञ्चालन कोषको स्थापना गरिएको छ ।

(२) कोषमा देहायका रकमहरू रहनेछन् :-

(क) श्री ५ को सरकारबाट प्राप्त रकम ।

(ख) आन्तरिक तथा वैदेशिक धनादेश कारोबारबाट प्राप्त रकम ।

२.ख. कोषको सञ्चालनः (१) कोषको रकम धनादेश भुक्तानी दिने काममा प्रयोग हुनेछ ।

(२) कोषमा रहने रकमहरू नेपाल राष्ट्र बैंकमा केन्द्रीय खाता खोली जम्मा गरिनेछ ।

(३) उपनियम (२) बमोजिमको कोषको केन्द्रीय खाता महानिर्देशक र धनादेश केन्द्रीय कार्यालयको प्रमुखको संयुक्त दस्तखतबाट सञ्चालन हुनेछ ।

(४) उपनियम (२) बमोजिम केन्द्रीय खाता खोली सकेपछि धनादेश भुक्तानी गर्ने हुलाक कार्यालयको लागि सम्बन्धित जिल्लामा नेपाल राष्ट्र बैंकको स्थानीय शाखामा वा अन्य कुनै बैंकमा कोषको नाममा छुट्टाछुट्टै खाता खोलिनेछ ।

(५) उपनियम (४) बमोजिमको खाता सम्बन्धित हुलाक कार्यालयको प्रमुख र लेखामा काम गर्ने बरिष्ठ कर्मचारीको संयुक्त दस्तखतबाट सञ्चालन हुनेछ ।

(६) गत आर्थिक वर्षको अन्त्यमा बाँकी रहेको मौज्दात रकम चालू आर्थिक वर्षको प्रारम्भमा कोषमा जिम्मेवारी सारिनेछ ।

२.ग. कोषको रकम अन्य कार्यमा खर्च गर्न नहुनेः कसैले कोषको कुनै रकम धनादेश भुक्तानी दिने कार्यमा बाहेक अन्य कार्यमा प्रयोग गर्न पाउनेछैन ।

२.घ. निरीक्षणः कोषको रकमको खर्चसम्बन्धी निरीक्षणको व्यवस्था हुलाक सेवा विभागले गर्नेछ ।

३९६

(२)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

४. मूल नियमावलीको नियम ४ मा संशोधन: मूल नियमावलीको नियम ४ को सट्टा देहायको नियम ४ राखिएको छ:-

४. धनादेशवापत कमिशन: धनादेशवापत लाग्ने कमिशनको दर श्री ५ को सरकारले नेपाल राजपत्रमा सूचना प्रकाशित गरी तोकिदिएबमोजिम हुनेछ।

५. मूल नियमावलीको नियम १३ मा संशोधन: मूल नियमावलीको नियम १३ को प्रतिबन्धात्मक वाक्यांशमा रहेको "धरौटीमा राखिनेछ" भन्ने शब्दहरूको सट्टा "लिन सक्नेछ" भन्ने शब्दहरू राखिएका छन्।

६. मूल नियमावलीको नियम १४ मा संशोधन: मूल नियमावलीको नियम १४ को-
(१) उपनियम (१) मा रहेको "र त्यस्तो रद्द धनादेशको रकम केन्द्रीय हुलाक कार्यालयमा धरौटीमा राखिनेछ" भन्ने शब्दहरू झिकिएका छन्।

(२) उपनियम (२) मा रहेको "सर्वसञ्चित" भन्ने शब्दको सट्टा "धनादेश" भन्ने शब्द राखिएको छ।

७. मूल नियमावलीमा नियम १५ क. थप: मूल नियमावलीको नियम १५ पछि देहायको नियम १५ क. थपिएको छ:-

१५ क. लेखा र लेखापरीक्षण: (१) कोषको आय-व्ययको लेखा महालेखा परीक्षकद्वारा निर्धारित ढाँचामा राखिनेछ।

(२) कोषको यथार्थ हिसाब तयार गरी प्रत्येक आर्थिक वर्ष समाप्त भएको तीन महीनाभित्र केन्द्रीय धनादेश कार्यालयका प्रमुखले महालेखा नियन्त्रक कार्यालयमा पेश गर्नु पर्नेछ।

(३) कोषको लेखापरीक्षण महालेखा परीक्षकबाट हुनेछ।

(४) लेखासम्बन्धी अन्य कार्यविधि प्रचलित कानूनबमोजिम हुनेछ।

आज्ञाले,

विष्णुप्रताप शाह

श्री ५ को सरकारको सचिव

(३)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।